

नये रास्ते से जुड़ेंगे कोसी व मिथिलांचल, दूरी होगी कम

कोसी में नये पुल की डीपीआर इस माह के अंत तक होगी तैयार

संवाददाता > पटना

कोसी व मिथिलांचल को जोड़ने के लिए कोसी नदी पर एक और नया पुल बनेगा. नये पुल की डीपीआर इस माह के अंत तक तैयार हो जायेगी. मार्च तक पुल निर्माण करनेवाली एजेंसी का चयन कर लिये जाने की संभावना है. इस पुल के बनने से कोसी व मिथिलांचल के बीच एक नया रास्ता तैयार होगा. कोसी में नये पुल का निर्माण होने के साथ टू लेन सड़क का भी निर्माण होगा. कोसी नदी में नया पुल मधुबनी जिला के भेजा के समीप बनेगा. भेजा में बननेवाले पुल का निर्माण एनएचएआई करायेगी. भारत माला प्रोजेक्ट के तहत मधुबनी के उमगांव से शुरू होकर भेजा, बकौर, सुपौल, परसरमा, सहरसा के महिषी, बनगांव, बरियाही, सहरसा तक कोसी में नये पुल के साथ टू लेन सड़क का निर्माण होना है. नये पुल के निर्माण होने से कोसी व मिथिलांचल की दूरी और कम होगी. अभी सुपौल जिले के समीप निर्मली में एनएच 57 में कोसी महासेतु से कोसी व मिथिलांचल का संपर्क है.

तीन पार्ट में होना है काम

भारत माला धार्मिक संपर्क योजना के तहत उच्चैठ भगवती स्थान से बासोपट्टी, बेनीपट्टी रहिका, मधुबनी, रामपट्टी, अवाम, लऊफा, भेजा, सुपौल, महिषी, सहरसा के बीच नये पुल के साथ सड़क निर्माण का काम तीन पार्ट में होना है. सुपौल से सहरसा तक 57 किलोमीटर सड़क निर्माण की डीपीआर तैयार हो गयी है. दूसरे पार्ट में भेजा में नये पुल व मधुबनी से भेजा तक सड़क निर्माण का तीसरे पार्ट में होना है.

300 किमी एनएच को फोर लेन बनाने को तैयार होगी डीपीआर

राज्य में तीन एनएच को फोर लेन बनाने को लेकर विस्तृत परियोजना प्रतिवेदन तैयार करने के लिए एनएचएआई ने टेंडर निकाला है. डीपीआर बनाने के लिए कंसलटेंट बहाल होना है. पथ निर्माण मंत्री नंदकिशोर यादव ने बताया कि एनएच 80, 31 व 28 को फोर लेन बनाने के लिए पहले उसकी डीपीआर बनेगा. डीपीआर बनने के बाद फोर लेन निर्माण को लेकर आगे की प्रक्रिया शुरू होगी.